

קאפיטל צוויי

קינדער

דאס יידישע ווערטל זאגט:

— גאט שיקט צו דעם שיכור זיין שנאפס, און דעם שפינער — זיין פלאקס.
גלייך אין דעם ערשטן פרימארגן האב איך זיך צונויפגעטראפן מיט פיר חונ-
דערט קינדער.

הארט ביי מיין ברודערס הויף געפינט זיך דער בית-ספר הכללי (די פאלקס-
שול) פון דעם שטעטל רעננה. נאך די הינער-שטייגן און א ריי ביימער טיילן אפ
מיין ברודערס הויף פון דעם שול-הויף. אינדערפרי האבן מיך אויפגעוועקט קינד-
דערשע אויסגעשרייען און אויסרופן. איך האב זיך אויף גיך אָנגעטון, און בין
ארויסגעגאנגען אין דרויסן. ביים ברעג פון שול-הויף שטייט א ריי עקאליפטוס-
ביימער. איך האב זיך אוועקגעזעצט אויף א בערגל, פארשטעלט פון א בוים און
האב זיך צוגעקוקט צום געזעמל פון די קינדער.

זיי האבן געשפילט א מין פוס-באל, בעסער געזאגט, א מין קאמבינאציע
פון פוסבאל און קארב-באל. איך האב אָנגעשטעלט מיינע אויערן אויפצוכאפן
זייערע אויסגעשרייען, צו פארשטיין זייערע אויסרופן, אבער איך האב נישט
פארשטאנען קיין ווארט. עס האט מיך א היבש ביסל פארדראָסן. הערט נאך א
מעשה: איוב פארשטיי איך, א שטיקל גמרא איז מיר נישט פרעמד, דער רמב"ם
איז פאר מיר נישט קיין צו שווערער ספר, און וואס די צוציקעס שרייען, הייב
איך נישט אן צו פארשטיין.

אבער עס ווייזט אויס, אז קענען א שפראך איז איין זאך, אבער עס איז
נאך אן אנדערע זאך זי צו פארשטיין, ווען מע רעדט זי גיך, שנעל, מיט אן אויס-
שפראך, וואס דער אויער איז צו איר נישט צוגעוויינט. בין איך געזעסן און האב
זיך געזעטיקט מיט זייער פרייד.

זיי האָבן מיך לאַנג נישט געלאָזן זיצן רואיק. זיי האָבן מיך באַמערקט און
א לאַז געטון זיך צו מיר. א דרייסיק־פערציק קינדער האָבן אויסגעשריגן אין איין
קול:

— אמריקאי! אן אַמעריקאַנער!

איך האָב אַרויסגענומען מיין ליולקע פון מויל און זיך א וויצל געטון:
— ירוק! (א גרינער).

הפנים, זיי האָבן נישט פאַרשטאַנען וואָס איך מײן. איך האָב נישט גע-
זאָגט: יאַראַק, נאָר יאַרויק. און אפשר האָבן זיי גלאַט נישט פאַרשטאַנען, וואָס
דער אויסדרוק „גרינער“ מיינט. אַלע אין איין קול האָבן אויסגערופן:
— מה יש?

די פראַגע האָב איך שוין נישט פאַרשטאַנען. לויט ווי איך קען העברעאיש
קאָן מען נישט זאָגן „מה יש“ אן א צוגאַב־וואָרט. איז וואָס מיינען זיי מיט „מה
יש“? שפּעטער האָב איך אויסגעפונען, אז אין מדינת־ישראל נוצט מען דעם
אויסדרוק אזוי אַפּט ווי ביי אונדז אין אַמעריקע „אַלרייט“. „מה יש“ מיינט:
וואָס מיינט עס? וואָס האָסטו דאָרט? וואָס ווילסטו? וואָס מאַכסטו? וואָס האָט
פאַסירט? פאַרוואָס? איז דאָ עפּעס נײַס? און נאָך, און נאָך.

בין איך געזעסן און נישט געוואוסט וואָס צו ענטפערן. דערווייל זענען צו-
געקומען נאָך און נאָך קינדער. אַלע אויף איין מאָל האָבן זיי אָנגעהויבן האַנגלען
מיט פראַגעס. אנדערע האָבן געשריגן און געליאַרעמט. דער טומל האָט זיך גע-
טראָגן ביזן הימל.

איך האָב פאַרמאכט מיינע אויגן, און מיין האַרץ האָט געטאַנצט פאַר פרייד
און פאַרדרוס. אַט שטייען פאַר מיר א פאָר הונדערט יידישע קינדער מיט א נאָ-
טירלעכן יידיש־לשון אין מויל, און אזוי פול מיט נייגעריקייט וועגן אנדערע
יידן. אָבער א סך נענטער וואָלטן זיי געווען צו מיר, ווען זיי וואָלטן גערעדט
מיין לשון, דאָס לשון פון מיין טאַטע־מאַמע און די שפראַך, וואָס מיינע קינדער
פאַרשטייען. און אויב שוין יאָ העברעאיש, פאַרוואָס מיט אן אויסשפראַך, וואָס
דער העברעאיש קלינגט ווי איטאַליעניש אָדער אַראַביש? איז אונדזער לשון־
קודשדיקע ירושה שוין גאַרנישט ווערט?

א פייפל האָט א פייף געטון, א פייקל האָט א קלאַפ געטון, און א שטים
האָט אויסגעשריגן:

— אין די רייען! איבונגען!

דאָס פייפל האָט עטלעכע מאָל זיך געדאַרפט צעפייפן, איידער די קינדער
האָבן זיך אויסגעשטעלט. די איבונגען האָבן זיי געמאַכט אן חשק. די לערערין
פון גימנאַסטיק האָט געדאַרפט איבערחזרן אירע באַפעלן עטלעכע מאָל. די קינ-
דער האָבן געפאַלגט אן חשק. נאָך די איבונגען האָבן די קינדער זיך ווידער א

לאָז געטון צו מיר. דאָס פייפל האָט זיך געבייזערט, און איך האָב זיך געבעטן
ביי זיי:

— גייט אין די קלאַסן אַריין!

זיי האָבן געפאלגט, אָבער אוועקגייענדיק האָבן זיי געליאַרעמט:

— באַזוך דעם בית-הספר! קום אַריין אין די קלאַסן! איך בין אין כיתה
ז', איך בין אין כיתה ו', פאַרגעס ניט כיתה ט'!

איך האָב אָפגעגעסן פרישטיק און בין אוועק אין שול. דער מנהל (פירער)
האָט מיך אויפגענומען מיט גוטמוטיקער רוגז:

— איר האָט מיר היינט איבערגעפירט די קינדער. זייער אָפט קומען אַהער
געסט, אָבער די קינדער קוקן זיך נישט אום אויף זיי. פאַרוואָס קלעפן זיי צו
איין?

איך האָב געענטפערט מיט שפאַס:

— איר פאַרשטייט, איך בין דאָך באַמט אַ לערער, און קינדער נעמען אויף
זייער גוט אַ לערער, וואָס לערנט נישט מיט זיי.

— נו, מילא, לאָמיר איין באַקענען מיט די לערערס.

ער האָט מיך אַריינגעפירט אין לערערס-צימער. נישט קיין צו גרויסער צי-
מער, אָבער דערפאַר גוט באַזאָרגט מיט מאַפעס און אַנדערע מכשירים, און גאָר-
נאָר אַ פיינער קאַלעקציע פון פאָד-ביכער. איך האָב דאָרטן געטראָפן אַפילו
מאָדלעסערנס קאָנקאַרדאַנציע, און אַ תלמוד אין איין באַנד.

ס'איז געווען איבעררייס-צייט, און די לערערס זענען געזעסן אַרום טיש
און געטרונקען טיי. דאָס טיי טרינקען האָט מיר אויסגעזען מאָדנע, אָבער שפּע-
טער האָב איך אויסגעפונען, אַז טיי טרינקען איז אַן איינגעשטעלטער מנהג אין
ישראל. יעדע אינסטיטוציע סערווירט טיי עטלעכע מאָל אַ טאָג צו אירע אָנגע-
שטעלטע.

איך האָב זיך באַקענט מיט די לערערס און גערעדט מיט זיי יידיש. יעדער-
רער פון זיי האָט גערעדט אַ פיינעם זאַפטיקן יידיש. גאָר איין לערער, דער לע-
רער פון ענגליש, האָט דווקא גערעדט מיט מיר העברעאיש. איך האָב שפּעטער
אויסגעפונען, אַז ער איז יאָרן-לאַנג געווען אין צפון-אַמעריקע און איז געווען
אַ געשווירענער אַנטי-יידישיסט.

די לערערס האָבן זיך אַן עצה געהאַלטן. אלע קינדער ווילן מיך זען. זאָל איך
אַריין אין דער לעצטער כיתה. אין יענעם צימער וועט מען אַריינברענגען גאָר
צוויי כיתות, וועל איך רעדן פאַר דריי כיתות קינדער.

איך בין אַריין אין צימער. אלע קינדער האָבן זיך אויפגעשטעלט. ס'איז אַ
מנהג אזא, ווען אַ לערער אָדער וועלכער ס'איז אַנדערער חשובער גאסט קומט

אריין אין קלאס-צימער, שטעלן זיך אלע קינדער אויף. דאָס איז מיר דווקא גע-
פעלן געוואָרן.

איך האָב באַקומט דעם צימער. א גרויסער שרייב-טאָול, מאַפעס, א וואַנט-
צייטונג און בילדער פון ביאָליק, ש. בן-ציון, הערצל און שלום עליכם אויף די
ווענט. שלום עליכם, האָט זיך מיר אויסגעדוכט, האָט געקוקט אויף מיר און גע-
זאָגט:

— זעסט: יידישע קינדערלעך! מיר זאָל זיין פאַר זייערע ביינדערלעך! רעדן
רעדן זיי טאַקע אַ משונהדיק לשון, אלץ מיט פאַסאַכן, אָבער נישקשה, נישקשה,
דאָס זענען טייערע משהלעך און שלמהלעך, רבקהלעך און שרהלעך.
דער לערער האָט מיך פאַרגעשטעלט:

— דאָס איז אַ יידישער שרייבער פון אמעריקע. ער וועט צו אייך רעדן
עברית, העברעאיש, אָבער מיט דער גלות-אויסשפראַך — הברה הגלותית.

איך האָב אָנגעהויבן רעדן, נאָכמאַכנדיק די ספרדישע הברה, אָבער זיי
האָבן מיך נישט געלאָזט רעדן. יעדן צווייטן וואָרט האָבן זיי קאַרעגירט, און קאָ-
רעגירן האָבן זיי קאַרעגירט אויפן קול, אזוי אז עס איז געווען אוממעגלעך צו
רעדן.

דער לערער האָט זיך גוטמוטיק אַ בייזער געטון:

— סאַברעלעך, האָט אביסל דרך-ארץ! ער קאָן עברית בעסער פון אייך.
איי, זיין אויסשפראַך? נו, ער איז דאָך אפילו קיין טאָג נישט אין ישראל. ערשט
נעכטן פינף אזויגער פאַרנאָכט איז ער אַהער אָנגעקומען. זייט טאָלעראַנט! ער
וועט זיך אויסלערנען צו רעדן מיט אונדזער הברה.

איך האָב ווידער אָנגעהויבן רעדן. ס'איז שטיל געוואָרן. עס האָט זיי אָנגע-
הויבן צו פאַראינטערעסירן מיין אינפאַרמאַציע. ווען איך האָב זיך צעוואַרעמט,
האָב איך אויפגעהערט נאָכמאַכן דעם פאַסאַכדיקן העברעאיש און גערעדט אין
גאַנצן מיט דער אשכנזישער הברה. חברה האָט הפנים פאַרשטאַנען מיין „גלות-
לשון“.

איך האָב זיי דערציילט וועגן די רעגירונגס-שולן, וואָס די יידישע קינדער
באַזוכן, וועגן די נאָכמיטיק-שולן, וועגן די תלמוד-תורות, יידישע טאָג-שולן, ישי-
בות און זונטיק-שולן. איך האָב זיי דערציילט וועגן די „באָיי-סקאוטס“, הבונים,
יונגט-קלובן, „יאנג איזראעל“ און קינדער-קלובן אַרום די שולן. דערנאָך האָב איך
זיי דערציילט וועגן די יידישע צייטונגען, העברעאישן „הדואר“ און וועגן די
דריי קינדער-זשורנאַלן, וואָס מיר פאַרמאָגן.

ווען איך האָב געענדיקט, האָבן זיי מיך פאַרשאַטן מיט פראַגעס. איך האָב
זיי געבעטן רעדן פאַמעלעך. דער לערער האָט צו זיי אַפּעלירט, אז זיי זאָלן נישט

רעדן בשטף און בשותוף (א וואָרט־שפּיל: בשטף — שנעל און בשותוף — אין איינעם). טייל פראַגעס זענען געווען נאָר שאַרפע און אינטערעסאַנטע.

— פאַרוואָס קלייבן זיך נישט אַריבער די אַמעריקאַנער יידן קיין ישראל?

— ווייסן די אַמעריקאַנער יידישע קינדער ווי מיר האָבן דאָ געקעמפט קעגן

זיבן פעלקער?

— צו וואָס דאַרף מען האָבן ספּעציעלע קינדער־זשורנאַלן, איבערהויפט פאַר

די קינדער, וואָס קאָנען העברעאיש, ווען ס'איז דאָ אַ פאַרטיקער גוטער קינדער־

זשורנאַל, ווי „דבר לילדים“?

איך האָב אָנגעהויבן ענטפערן אויף זייערע פראַגעס, אָבער עס זענען געקו-

מען פראַגעס אויף די ענטפערס. צום ביישפּיל: איך האָב זיי דערקלערט, אז אין

אַמעריקע זענען פאַראַן פינף מיליאָן יידן. די קינדער זענען נשתומם געוואָרן:

וואָס, אזוי פיל יידן זענען דאָ אין אַמעריקע? איך האָב פאַרגעזעצט: יא, פינף

מיליאָן יידן זענען דאָ אין אַמעריקע. שטעלט זיך פאַר, ווען אלע יידן פון אַמע-

ריקע קומען אַריין קיין ישראל. וווּ וואָלטן זיי זיך אַהינגעטון? נישט נאָר וואָלט

נישט געווען קיין אָרט אין ישראל צו בויען הייזער, פלאַנצן גערטנער און פאַר-

זייען פעלדער. עס וואָלט נישט געווען קיין אָרט פאַר אלעמען צו שטיין באַקוועם.

אַ יינגל האָט זיך אַ הייב געטון און אויסגעשריגן:

— און דער נגב?

— אפילו דער נגב איז נישט גרויס גענוג אַריינצונעמען אלע יידן פון אַמע-

ריקע. אַ מיידל פון אַ יאָר צוועלף האָט זיך אָנגערופן:

— און דער עבר הירדן?

און נאָך אַ יינגל האָט אַ זאָג געטון:

— נישקשה, מיר וועלן זיך אַן עצה געבן. זיבן פעלקער האָבן מיר צעשלאָגן,

ענגלאַנד האָבן מיר אַרויסגעטריבן, וועלן מיר זיך נישט קאָנען אַן עצה געבן מיט

פינף מיליאָן יידן פון אַמעריקע? איר קאָנט אונדז נישט!

— נו, איך וועל זיי זאָגן — האָב איך צוגעזאָגט — אָבער וועלן זיי מיך

פאַלגן?

— צוערשט בלייבט איר דאָ — האָט זיך אָנגערופן אַ יינגל מיט אַ פנים פול

מיט זומער־שפרענקעלעך — צו וואָס זאָלט איר פאַרן צוריק קיין אַמעריקע?

דאָרט וועט אויך קומען אַ היטלער, און אייער סוף וועט זיין דער זעלביקער ווי

פון די דייטשישע יידן.

דאָס איז געווען דאָס ערשטע מאָל, וואָס איך האָב געהערט דעם פומון,

אָבער נישט דאָס לעצטע מאָל.

דערנאָך האָט זיך אָנגעהויבן אַן עסק מיט די קינדער־זשורנאַלן. איך האָב

זיי דערקלערט אז אַ יידישער קינדער־זשורנאַל אין אַמעריקע איז נאָר אַנדערש

פון א קינדער-זשורנאל אין ישראל. אין אמעריקע לייענען די יידישע קינדער אויך ענגלישע זשורנאלן. דאָרטן לייענען זיי איבער נאטור, מעכאניק און נאך ענלעכע זאַכן. די יידישע קינדער-זשורנאלן שרייבן אויסשליסלעך איבער יידישע ענינים. א יינגל, וואָס איז געשטאַנען לעבן דער טיר (קאָנטיק, אז עס זענען אַרײַן

א סך קינדער פון אנדערע קלאסן) האָט זיך אָנגערופן:
— זייט אזוי גוט און שרייבט אָן אויפן טאָוול דעם אינהאַלט פון לעצטן „קינדער-זשורנאל“.

איך האָב אָנגעשריבן אויפן טאָוול דעם אינהאַלט פון מאי נומער „קינדער-זשורנאל“ און האָב איבערגעגעבן בקיצור יעדע מעשה.

א יינגל פון דער לעצטער באַנק האָט זיך אָנגערופן:
— סטייטש, ווי שרייבט א יידישער שרייבער פון לינקס צו רעכטס?
— וואָס? — האָב איך אויסגערופן — איך האָב געשריבן די יידישע אות-יות פון לינקס צו רעכטס?

— נישט די אותיות — האָט דאָס יינגל געענטפערט — נאָר איר האָט די עמודים (קאָלומס) אויסגעשטעלט פון לינקס צו רעכטס.
איך האָב זיך פאַרענטפערט:

— איך בין געשטאַנען ביים לינקן ברעג פון טאָוול, און האָב אין אָנהייב געמיינט, אז דער אינהאַלט וועט זיך אויסשטעלן אויף איין עמוד. איך האָב אָבער א טעות געהאַט, האָב איך צוגעשטעלט נאָך אַן עמוד.
דאָס יינגל האָט נישט אָנגענומען מיין ענטפער:

— אפשר האָט איר עס געטון ווייל איר לייענט א גאַנצן טאָג ענגליש?
איך האָב עס נישט געוואָלט אָפלייקענען.
נאָך א יינגל האָט אויפגעהויבן א האַנט:

— איר האָט דאָרטן א מעשה „הערשעלען לאָזט מען נישט אַרײַן“, פון פ. ביזבערג. דער שרייבער דערציילט ווי א יינגל איז געפאָרן מיט זיין טאַטן קיין אַרגענטינע און מען האָט זיי נישט אַרײַנגעלאָזט. צו וואָס דרוקן א נאַרישע מעשה וועגן א יינגל, וואָס וויל אויסבייטן איין גלות אויף א צווייטן? ישראל איז אַפן פאַר אַלע יידן, פאַרוואָס איז ער נישט געפאָרן קיין ישראל?
אן אנדער יינגל האָט באַמערקט:

— איר האָט געשריבן „אַרגענטינע“ אנשטאט „אַרגענטינע“.

איך האָב אָנגעהויבן ענטפערן, אָבער דאָס גלעקל האָט שוין געקלונגען צום דריטן מאל. דער לערער האָט אויפגעהויבן די האַנט:
— גענוג פאַר היינט. מיר וועלן נאָך איינלאָדן דאָסער סיימאָנען א צווייטן און דריטן מאל.

דער גאנצער קלאס האָט זיך אויפגעשטעלט און אויסגערופן אין איין קול:
— יופי, יופי!

ס'איז ווידער געווען פאר מיר א ניי וואָרט. איך האָב דערנאָך אויסגעפונען,
אז אין ישראל זאָגט מען אויף א זאך וואָס געפעלט: יופי, יופי (שיינקייט), און
ניט: יפה (שיין).

דאָס איז געווען מיין ערשטער צוזאמענטרעף מיט די קינדער פון ישראל,
אָבער נישט דער לעצטער.